

प्रेश विज्ञप्ती

आन्तरिक राजस्व विभाग र अन्तर्गतका कार्यालयहरूले आर्थिक वर्ष २०७४।७५ मा सम्पादन गरेका कार्यहरूको समीक्षा गर्दै आर्थिक वर्ष २०७५।७६ को कार्य सम्पादनमा गर्नुपर्ने सुधारको विषयमा अन्तरक्रिया गर्न प्रत्येक वर्ष जस्तै यस वर्ष पनि २०७५ श्रावण २७ र २८ गते व्यवस्थापन गोष्ठीको आयोजना गरियो ।

माननीय अर्थमन्त्री डा. युवराज खतिवडाले श्रावण २७ गते व्यवस्थापन गोष्ठीको समुद्घाटन गर्नुभयो । उद्घाटन कार्यक्रमको प्रमुख अतिथ्यता गर्दै माननीय अर्थमन्त्रीज्यूले कर प्रणालीलाई सामाजिक न्यायसंग आवद्ध गर्दै प्रगतिशिल कर प्रणालीको विकास गर्दै जानु पर्ने, वर्तमान संघीय प्रणालीमा सेवा प्रवाहको शुलभताको साथ साथै करको भार समेत अलि बढि भएको परिप्रेक्षमा वित्तीय संघीयता कार्यान्वयनको पहिलो वर्ष भएकोले यस्ता असहजताहरू क्रमशः न्यून हुदै जाने, उच्च मनोवलका साथ उच्च नैतिक आचरण कायम राख्दै कर प्रशासनले आगामी दिनमा कार्य गर्नुपर्ने र प्रदेश तथा स्थानीय तहलाई करका विषयमा आवश्यक जानकारी प्रवाह गर्नुपर्ने धारणा व्यक्त गर्नुभयो ।

कार्यक्रमका विशेष अतिथी अर्थ सचिव डा. राजन खनालले संघ, प्रदेश र स्थानीय तह बीचमा दोहोरो करारोपण नहुने गरी प्रदेश र स्थानीय तहमा कर सम्बन्धी विषयमा जानकारी गराउनुपर्ने, करको सरल गणना, सरल भुक्तानी र सरल कार्यविधि बनाउने सम्बन्धमा गोष्ठीमा छलफल हुनुपर्ने तथा करदाता सेवा कार्यालयबाट आन्तरिक राजस्व कार्यालयमा रूपान्तरण हुने कार्यालयहरूको भौतिक पूर्वाधार निर्माणमा ध्यान पुर्याउनु पर्ने विचार व्यक्त गर्नुभयो ।

कार्यक्रमका अतिथी महालेखा नियन्त्रक श्री सुरेश प्रधानले समृद्धि, विकास र सुशासन प्राप्त गर्न कर प्रणालीलाई सोही अनुरूप रूपान्तरण गर्दै जानुपर्ने, राजस्व र खर्च प्रणालीलाई तुलनात्मक ढंगले विश्लेषण गर्नुपर्ने, स्थानीय तहलाई खर्चको व्यवस्थापन सम्बन्धमा समेत सुसूचित गराउनु पर्ने र फूललाई थाहा नहुने गरी मौरीले रस लिए जस्तै करदातालाई करको ज्यादा भार महसुस नहुने गरी करारोपण गर्ने उपायहरू पहिल्याउन गोष्ठीलाई सफलता मिलोस भन्ने शुभकामना व्यक्त गर्नुभयो ।

कार्यक्रमको अध्यक्षता गर्नुभएका राजस्व सचिव श्री शिशिर कुमार ढुंगानाले आफ्नो मन्तव्यको क्रममा गत आ.व.मा विभागले राजस्वको लक्ष्य प्राप्ति तथा कार्यगत सफलताको लागि बधाइ दिदै कर सम्बन्धी विश्वव्यापी सिद्धान्त र अन्तराष्ट्रिय अभ्यास अनुसारको कर प्रणाली विकास गर्ने, कर कानूनको व्याख्यामा मनोगत पक्षलाई न्युनीकरण गर्ने, निजी क्षेत्रसंग हातेमालो गर्दै सेवा प्रवाहमा अझ सुधार ल्याउने करारको विस्तार गर्ने र सूचना प्रविधिको प्रयोगलाई सेवा प्रवाहसंग अझ बढी आवद्ध गर्ने दिशामा गोष्ठीमा छलफल हुनुपर्ने विषयमा जोड दिनु भयो ।

विभागीय प्रस्तुतिको क्रममा आन्तरिक राजस्व विभागका महानिर्देशक श्री विष्णु प्रसाद नेपालले सवै प्रकारका आर्थिक कृयाकलापलाई करको दायरामा ल्याउन आर्थिक ऐन २०७५ ले प्रदान गरेका सुविधा (Scheme) हरूको प्रचार प्रसार तथा उपयोगमा जोड दिनुपर्ने, विद्युतीय भुक्तानी, केन्द्रीय विजक अनुगमन प्रणाली र सूचना प्रणालीमा आधारित अनुसन्धान तथा कर परीक्षणलाई प्रभावकारी रूपमा कार्यान्वयनमा ल्याउनुपर्ने धारणा व्यक्त गर्नुभयो । साथै आगामी मंसिर १ गते ञ्कर तिरौ समृद्ध नेपाल निर्माण गरौं भन्ने नाराका साथ राष्ट्रिय कर दिवस मनाइने जानकारी दिनुभयो ।

कार्यक्रमका अतिथी नेपाल उद्योग वाणिज्य महासंघका अध्यक्ष श्रीमती भवानी राणा, नेपाल उद्योग परिसंघका अध्यक्ष श्री हरिभक्त शर्मा, नेपाल चेम्बर अफ कमर्शका वरिष्ठ उपाध्यक्ष श्री राजेन्द्र मल्लले

समेत शुभकामना मन्तव्यको क्रममा आन्तरिक राजस्व विभाग तथा अन्तरगतका कार्यालयहरूले सेवा प्रवाहमा गरेको सुधारको प्रशंसा गर्दै Doing Business लाई प्रवर्द्धन गर्ने किसिमले कर प्रणालीमा सुधार ल्याउनुपर्ने, स्वच्छ व्यवसाय स्वच्छ कर प्रशासनको अवधारणालाई साकार पार्नुपर्ने, कानूनको व्याख्यामा एकरूपता ल्याउन र क्षमता विकास गर्न तालिमको विस्तार गर्नुपर्ने र कर प्रशासन पूर्णतया Digital प्रणालीमा जानु पर्ने धारणा राख्नुभयो ।

उद्घाटन कार्यक्रम पश्चात विभागका उप-महानिर्देशकहरू तथा सूचना प्रविधि विज्ञवाट आ-आफ्नो महाशाखागत प्रस्तुती भएको थियो । यसको अतिरिक्त ठूला करदाता कार्यालय, मध्यमस्तरीय करदाता कार्यालयको प्रस्तुतीका साथै आन्तरिक राजस्व कार्यालय र करदाता सेवा कार्यालयहरूको तर्फबाट समूहगत रूपमा ८ वटा प्रस्तुतीहरू भएका थिए । प्रस्तुतीको क्रममा गत आर्थिक वर्षमा भएका अनुकरणीय कार्यहरू, कार्य सम्पादनको क्रममा आइपरेका प्रमुख समस्याहरू, तिनको समाधानका उपायहरू, आगामी वर्षको राजस्व असूली तथा अन्य कार्यगत लक्ष्य हासिल गर्न अपनाउनु पर्ने रणनीति लगायतका विषयहरू गोष्ठीमा प्रस्तुत गरिएका थिए । विभागको अनुगमन शाखाका निर्देशक श्री महाराज कोइरालाले विभागको समग्र कार्य प्रणालीको सबल पक्ष र सुधार गर्नुपर्ने विषयहरू सहितको Status Paper प्रस्तुत गर्नुभयो ।

कार्यक्रममा उप महालेखानियन्त्रक श्री यदु भट्टराईले राजस्व व्यवस्थापन सूचना प्रणाली (RMIS) र यसमा गरिएको समसामायिक परिवर्तनका विषयमा सहभागीहरूलाई जानकारी गराउनु भयो ।

दोस्रो दिनको कार्यक्रममा माननीय महालेखापरीक्षक टंकमणि शर्माले विभागले कर संकलन गर्ने कार्यको साथै अर्थतन्त्रमा भइरहेका अनियमितता हटाउने तर्फ समेत काम गर्नुपर्ने विषयमा निर्देशन दिनुभयो । साथै माननीय महालेखापरीक्षकज्यूले अन्तराष्ट्रिय कर विषयका सवालहरूलाई सम्बोधन गर्नुपर्ने, विजक जारी नहुने, कम मूल्यमा विजक जारी हुने, नक्कली विल विजकको प्रयोग गर्ने, सरकारी भुक्तानीको मू.अ.कर सम्बन्धित आ.रा.का. हरूमा नवुभाउने जस्ता कार्यहरूलाई निरूत्साहित गर्न कर प्रशासनलाई सफलता मिलोस भन्ने शुभकामना व्यक्त गर्नुभयो । नायव महालेखापरीक्षक श्री वामदेव अधिकारीले कर प्रशासनका नीतिगत तथा प्रकृयागत व्यवस्थाहरूको विषयमा प्रकाश पार्दै लेखापरीक्षण प्रकृया र कर प्रशासनले विशेष ध्यान दिनुपर्ने विषयहरू समेटिएको कार्यपत्र प्रस्तुत गर्नुभयो ।

मामिला अध्ययन विश्लेषण तथा प्रतिवेदन प्रस्तुतीकरण (Thematic Discussion and Presentation) का लागि विभिन्न ५ वटा विषयगत समूहहरू गठन गरी कर नीति तथा कर परीक्षण/अनुसन्धान, करदाता सेवाको प्रभावकारिता, कर संकलन, बक्यौता तथा बेरूजु व्यवस्थापन, अन्तःशुल्क व्यवस्थापन, सूचना प्रविधिको उच्चतम प्रयोग र सुधार सम्बन्धी विषयहरूमा गहन छलफल तथा विश्लेषण गरी समाधानको खोजी गरिएको थियो । सम्पूर्ण सहभागीहरूलाई ५ समूहमा विभाजन गरी समूहहरूको संयोजन क्रमशः उप-महानिर्देशक श्री वलराम रिज्याल, प्रमुख कर प्रशासक श्री धनिराम शर्मा, उप-महानिर्देशक श्री यज्ञप्रसाद ढुंगेल, उप-महानिर्देशक डा. नारायण प्रसाद रेग्मी र सूचना प्रविधि विज्ञ श्री प्रेमशरण श्रेष्ठले गर्नुभएको थियो ।

कार्यक्रममा आर्थिक वर्ष २०७४।०७५ मा कार्यगत लक्ष्यको आधारमा गरिएको कार्यसम्पादन मूल्यांकनमा उच्च अंक प्राप्त गरी प्रथम, द्वितीय र तृतीय हुने कार्यालयहरू क्रमशः आन्तरिक राजस्व कार्यालय महेन्द्रनगर, आन्तरिक राजस्व कार्यालय धनगढी र आन्तरिक राजस्व कार्यालय पोखराका प्रमुख सहित सम्पूर्ण कर्मचारीहरूलाई बधाई ज्ञापन गर्दै प्रशंसा पत्र प्रदान गरिएको थियो ।

गोष्ठीमा विभागका महानिर्देशक, उपमहानिर्देशकहरू, प्रमुख कर प्रशासकहरू, निर्देशकहरू, सबै प्रमुख कर अधिकृतहरू तथा उपत्यका बाहिरका करदाता सेवा कार्यालयका प्रमुखहरूको सहभागिता रहेको थियो ।

गोष्ठीको अन्त्यमा स्वयं कर सहभागिता अभिवृद्धिबाट अधिकतम राजस्व हासिल हुने गरी विभागका क्रियाकलापहरू गुणात्मक ढंगले सम्पादन गरिने, आर्थिक वर्ष २०७५।०७६ का लागि निर्धारण गरिएको रू.४०४ अर्ब राजस्व लक्ष्य शिर्षकगत रूपमा संकलन गर्ने, आर्थिक ऐनले प्रदान गरेका छुट सुविधाहरूको प्रभावकारी रूपमा कार्यान्वयन गर्ने, कर प्रणालीलाई लगानी मैत्री बनाउने, बजार अनुगमन, अनुसन्धान एवं करपरीक्षणलाई गुणस्तरीय तथा तिब्र बनाउने, एकीकृत कर संहिताको मस्यौदा तयार गर्ने, पैतीस करोड भन्दा बढी कारोवार गर्ने करदातालाई अनिवार्य रूपमा विद्युतीय विजक जारी गर्ने व्यवस्था गर्ने, विद्युतीय भुक्तानी प्रणाली कार्यान्वयनमा ल्याउने लगायतका प्रतिवद्धता सहीत १९ बुंदे प्रतिवद्धतापत्र जारी गरियो ।

होटल हिमालय, कुपण्डोल, ललितपुर ।

२८ श्रावण २०७५